

## నువ్వులూ - తెలకపిండి

తెలకపిండి యెట్లా వస్తుందో అందరికీ తెలుసు. నువ్వులు అట్టే నాగరికత లేని సరుకు. అది పొలాల్లో కష్టజీవుల చేతుల్లో పెరిగి మధ్యవాళ్ళకు అమ్ముడుపోయి బస్తీ చేరుతుంది. అక్కడ దాన్ని గానుగ ఆడి నూనె తీస్తారు. ఆ నూనె అందమైన సీసాలకూ డబ్బాలకూ యెక్కి అనేక వంటిళ్ళను అలంకరిస్తుంది. తెలకపిండి చెక్కను నువ్వు లొకవేళ చూసినా పోల్చుకోలేవు. అది గొడ్లకూ పేదవాళ్ళకూ ఆహారమౌతుంది.

నువ్వులు గానుగాడటం యేమంత గొప్ప విషయం కాదు. నేను మనుషుల్ని గానుగాడగా చూశాను. ఎందుచేతనో నాకా పద్ధతి రుచించలేదు.



సోమయాజులు నా ఆప్త స్నేహితుడు. వాడిపట్ల నాకున్న భావాన్ని గురించి యే కవులూ, ఏ కథకులూ రాయలేరు. అటువంటి భావాలను మాటల్లో వ్యక్తం చెయ్యటానికి ప్రయత్నిస్తే అబద్ధాలనో, అతిశయోక్తులనో అనిపిస్తాయి. నేను వాడికోసం ప్రాణం త్యాగం చేస్తానో లేదో పరీక్షకు రాలేదు. అదృష్టవశాత్తూ అటువంటి పరీక్షే వస్తే యేం చేస్తానో చెప్పలేను. ఇటువంటి ప్రశ్నలకు అంతరాత్మలను సమాధానాలడిగితే అవి చెప్పే కబుర్లు కోటలు దాటుతాయి. సోమయాజులును పులి వెంబడిస్తే వాణ్ణి తప్పించటానికి నేను పులితో కలియబడగలనని అంతరాత్మ చెబుతున్నది. కాని పులుల్ని మించిన మనిషి వాడి వెంటపడి కోరలతో పట్టుకుంటే నేను మంత్రానికి కట్టుబడ్డ వాడల్లే చూస్తూ నిలబడ్డాను... అయినా నా అంతరాత్మలో నాకు విశ్వాసం చావలేదు. నిజానికి మనం పులులతోనూ, విషసర్పాలతోనూ యెట్లా వ్యవహరించాలో నిర్ణయించినంత బాగా పులులవంటి, విషసర్పాలవంటి మనుష్యులతో వ్యవహరించటం గురించి నిర్ణయించలేం.....

సోమయాజులు పేదకుటుంబానికి చెందినవాడు. నేను చిన్నతనంనుంచీ వాడితో కలిసి చదివిన వాణ్ణి కనక నాకు వాళ్ళమ్మా, నాన్నా, వాడి తమ్ముళ్ళూ, చెల్లెళ్ళూ బాగా తెలుసు. వాళ్ళ ఇంటి వాతావరణాన్ని నేను కొంచెమైనా సహించలేక పొయ్యేవాణ్ణి. వాళ్లు దరిద్రంతో బాధపడటం కూడా దారిద్ర్యాన్ని ఆరాధించటం లాగా కనిపించేది. వాళ్ళింటిలో

అందరి సంస్కారమూ ఒకే ధోరణిలో ఉండేది - ఎట్లా పూచికపుల్ల దగ్గిర్నుంచీ పోగుచేతామా అని! అది దారిద్ర్యంతో సంబంధం లేకుండా వేరే వ్యక్తిత్వం సంపాదించుకున్నది. ముఖ్యంగా సోమయాజులు తల్లి అడ్డమైన, పనికిమాలిన వస్తువులన్నీ సంపాదించటానికి దొంగతనం మినహాగా మిగిలిన యుక్తులన్నీ చేసేది. ఏ ఉదయం వీధిలో చూసినా ఆవిడ పేడకోసం ఎవరితోనో ఒకరితో పోట్లాడుతూనే వుండేది. తరువాత ఆవిడ దగ్గిర దేవిరింపుకూడా వుండేది. ఆవిడ మా ఇంటికి వచ్చినప్పుడల్లా “మీకు అక్కర్లేనిది-ఏదన్నా వుంటే యిస్తురూ” అని పుచ్చుకుపోతూ వుండేది. ఆ వస్తువు మా ఇంటిలో వుండటం చూసే ఆవిడ అడిగేది. అది మాకు అక్కర్లేదన్నట్లు నటిస్తే మేం మరింత త్వరగా యిస్తామని ఆవిడ విశ్వాసం. మా అమ్మకు ఆవిడ దేవిరింపు బొత్తిగా గిట్టేది కాదు. ఆవిడ అడిగిన వస్తువు నిజంగా అక్కర్లేకపోయినా మా అమ్మ తనకు దానితో పని వున్నట్లు నటించేది. మా అమ్మైనా తక్కువ తిన్నది కాదు. కాని సోమయాజులు తల్లి ఇంటికి వచ్చినప్పుడల్లా వంటింటిలో డబ్బాలకేసి, కూరగాయలకేసి, పప్పుకేసి ఆశగా చూస్తుంటేనూ, ఏదన్నా మా అమ్మ బాగు చేస్తుంటే చాలు “అయ్యో, బియ్యం నూకపురుగు పట్టినట్టుండే! గోధుమ రవ్వ ముక్కినట్టుండే!” అంటేనూ భరించటం కొంచెం కష్టంగానే వుండేది.

సోమయాజులు గాడింటో అనుక్షణమూ వస్తువులు ఆదా - దమ్మిడీలో నూరో వంతు చెయ్యని వస్తువుల పొదుపు-తపస్సులాగా సాగుతూ వుండేది. ఈ తపస్సులో నిమగ్నమై వున్నవాళ్ళకు మరో ఆనందం వుండే అవకాశం లేదు. మనస్తత్వ రీత్యా నైతేనేం, దృక్పథాలలో నైతేనేం వాళ్ళు మానవులకంటే కాడియెద్దులకు సన్నిహితంగా వుండేవాళ్ళు.

శ్రామికవర్గానికి చెందవలసిన ఆర్థిక పరిస్థితులుండి కూడా బ్రాహ్మణ కుటుంబాలైన కారణంచేత మధ్యతరగతి హోదాతో నెట్టుకువచ్చినవారిని నేను చాలా మందిని చూశాను. కాని బ్రాహ్మలైన దోషంచేత మధ్యతరగతి అనిపించుకుంటూ శ్రామికులు పొందిన జీవితానందం కూడా సాధించలేకపోయిన కుటుంబం నా ఎరుకలో సోమయాజులు వాళ్ళదే. రాను రాను బ్రాహ్మణ కుటుంబాలకు ఈ గతే హెచ్చుగా పడితే నేనాశ్చర్యపడను.

అప్పటికీ సోమయాజులు కుటుంబం మధ్యతరగతి సంస్కారానికి చాలావరకు ఉద్వాసన చెప్పేశారు. వాళ్ళింట అక్కరలు వచ్చేవికావు. ఒకవేళ వస్తే యెవరికీ తెలిసేదికాదు. ఎవరన్నా పిలిస్తే వెళ్ళేవాళ్ళు. కాని వాళ్ళను ఎదురు పిలిచేవాళ్ళు కారు. ఎవరూ పక్కవీధిలో వున్న చుట్టాలనే ఏడాదికొకసారి చూసేవాళ్ళు కారు. ఉన్న దరిద్రాన్ని చిన్న మసిపాతతోనన్నా కప్పటానికి యత్నించేవారుకారు.



సోమయాజులు ఏవిధంగా వాళ్ళ ఇంటో మిగతా వాళ్ళతో అతికినా నేను స్నేహం చెయ్యలేక పొయ్యేవాణ్ణి. లేక స్నేహం కారణంగా వాడు నాకు మరొక విధంగా కనిపించేవాడో! ఏమైనా నా కళ్ళకు సోమయాజులు దరిద్రం ఒక లోపంగా కనిపించేదికాదు. నాకు వాణ్ణి చూస్తే అవ్యాజంగా చెప్పరాని జాలి కలిగేది. కాని ఆ జాలి బాల్య స్నేహ లక్షణం. దానికి వాడి దారిద్ర్యంతోగాని, వాడి కష్టాలతోగాని సంబంధం లేదు. నిజంగా కష్టాలు చూసి జాలిపడే శక్తి అంత చిన్న వయసులో ఎక్కడుంటుంది?

స్కూలు ఫైనల్ దాకా నేనూ సోమయాజులూ కలిసి చదివాం. కాని అంతటితో వాడు చదువు కట్టిపెట్టి వకీలు సత్యనారాయణగారి దగ్గర ప్లీడరు గుమాస్తా పని నేర్చుకునే వాలంటీరుగా చేరాడు. ఆ తరవాత నేను నాలుగేళ్ళు కాలేజీ చదువు చదివి పైనా లోపల కూడా ఎన్నో మార్పులు లోనైనా, ఏమూలో వాడికోసం నా హృదయంలో కొంతమేర మార్పులేకుండా దాచి వుంచాను. గడియారాల నెవరూ వెనక్కు తిప్పలేరుగాని కొంతవరకు వాటిని ఆపి వుంచటం అసంభవం కాదు.



సోమయాజుల్ని గురించి చెప్పవలసిన విషయం చెప్పలేదు. వాడు పాడగలడు. ఎవరంత బాగా పాడగలడని అడక్కండి. నిజంగా గొప్ప పాటకు సాటిలేదు. సంగీతంలో విద్యత్తును పోల్చవచ్చు. సాధనను పోల్చవచ్చు. గొంతెత్తి మనస్సులు కరిగించే వాడి పాటలో ఆనందాన్ని యింకోదాంతో యెట్లా పోల్చటం? సోమయాజులుకు రాగజ్ఞానం లేదు. స్వరజ్ఞానం లేదు. తాళజ్ఞానం లేదు. పాటతో తన్మయత్వం చేశాడు. ఒక్క సాహిత్యంతో తప్ప తన్మయత్వం రాని నాకు వాడిపాట వెర్రెత్తించింది. అది అహోరాత్రాలు నన్ను రకరకాల పీడించేది. వాడి పాటవినే ఆనందంలో సుఖమే హెచ్చుగా వుండేదో బాధే హెచ్చుగా ఉండేదో నిర్ణయించలేకపోయేవాణ్ణి.

సోమయాజులు పాటనుగురించి నేను చెప్పేది అతిశయోక్తి కాదని రుజువు చేయటానికి లేదు, కాని ఒక్కమాట మాత్రం చెప్పగలను. వాడి పాటవిని చలించని వాళ్ళను కూడా చూశాను. నాకన్నా వెర్రెత్తినవాళ్ళను కూడా చూశాను; జయలక్ష్మి ఒక పెద్ద తారాణం.

నాకు జయలక్ష్మి మీద ఏ విధమైన అభిమానంగాని, గౌరవం గాని లేదు. కాని ఆ పిల్ల వాడివెంట ఎందుకు పడిందో నేనూహించగలను. నేను ఆడదాన్నయివుంటే సోమయాజులపట్ల సరిగా జయలక్ష్మిలాగే ప్రవర్తించి వుండే వాణ్ణేమో.

జయలక్ష్మి మరెవరో కాదు. వకీలు సత్యనారాయణగారి చెల్లెలు కూతురు. వాళ్ళ నాన్న పట్నంలో గొప్ప వ్యాపారస్తుడు. ఆయనకు ఏమీలేదు. సత్యనారాయణగారి చెల్లెలు

మల్లికాంబను ఆయన కిచ్చినప్పుడు సత్యనారాయణ తండ్రిగారిని అంతా కోప్పడ్డారు - దారిన పొయ్యేవాడికి పిల్లనిచ్చారని. సత్యనారాయణగారు ప్రాక్షీసు పెట్టి రెండు చేతులా సంపాదన ప్రారంభించగానే అత్తవారి దృష్టిలో గురునాథంగారు మరీ చులకన అయినాడు. కాని జయలక్ష్మి పుట్టడమే ఆరంభం, గురునాథం గారి దశ తిరిగి పట్టిందల్లా బంగారం కాసాగింది. చూస్తుండగానే ఒక లక్ష వెనకవేసి రెండో లక్షకు నడుం బిగించాడు. చిన్న చిన్న బస్తీల వాతావరణంలో వదిలిపోయిన మొక్క పట్టణ వాతావరణంలో పెరిగి మహోవృక్షమై ఊడలు దించసాగింది. జయలక్ష్మి సంపన్నుల పిల్ల. జయలక్ష్మి అన్న ఇంగ్లండులో చదివి వచ్చి పెద్ద ఉద్యోగంలో వున్నాడు.

జయలక్ష్మి మేనమామగారింట కొన్ని రోజులు వుండటానికి వచ్చింది. సోమయాజులు పాడతాడని ఆమె ఎట్లా పసికట్టిందో తెలియదు. తన మేనమామ దగ్గర గుమాస్తా కనకా, తను సంపన్నురాలూ-అతను బీదవాడూ కనకా ఆమె మొదట తన అధికారం వినియోగించి అతనిచేత పాడించుకున్నది. తన మేనమామ యింటో లేనప్పుడు అతన్ని మేడమీది వరండాలోకి పిలిపించి పాడమనేది. సోమయాజులు పాడేవాడు.

నిజంగానే జయలక్ష్మికి మతిపోయింది సోమయాజులు పాటతో. అతను పాడనంటే బాధపడేది. క్రమంగా అతనిమీద తనకు గల అధికారాన్ని మరిచిపోయింది.

“ఇదుగో, అమ్మాయ్! ఇక నన్ను పాడమనకు. స్లీడరుగారు కోప్పడ్డారు. ‘పాటలే పాడతావా పనే చేస్తావా?’ అన్నారు. నా కీ పాట కూడుపెడుతుందా గుడ్డ పెడుతుందా?” అన్నాడు సోమయాజులు ఒకరోజు జయలక్ష్మితో.

“పోనీ పాడకు - నీ కిష్టం లేకపోతే” అన్నది జయలక్ష్మి నిబ్బరంగా. కాని లోపల ఆమె మనస్సు దహించుకుపోతున్నది. నల్లమందు అలవ్వాలైనవాడికి అది లేకుండా వుండటం ఎంత దుర్భరమో, సోమయాజులు పాట వినకుండా వుండటం ఆమెకంత దుర్భరమయింది.

ఒకరోజు సాయంకాలం సోమయాజులు కోర్టునుంచి స్లీడరు గారింటికి వచ్చాడు పనుండి. స్లీడరుగారు నేరుగా క్లబ్బుకు వెళ్ళారు.

ఆఫీసుగదిలో సోమయాజులు పని చూసుకుంటుండగానే జయలక్ష్మి వచ్చి అతని ఎదురుగా మాటా పలుకూ లేకుండా నిలబడింది. ఆమెలో ఏదో మార్పు కనిపించింది సోమయాజులుకు. వారం రోజులు పస్తున్నదానల్లే వున్నదామె.

“ఏమిటి?” అన్నాడు సోమయాజులు.

“నేను రేపు వెళ్ళిపోతున్నాను” అన్నది జయలక్ష్మి.

“ఇప్పుడా? పనుంది?” అన్నాడు సోమయాజులు.

జయలక్ష్మి భరించలేకపోయింది.

“పని! పని! ఏం పని అయింది. గొప్పవాళ్ళ ఇళ్ళల్లో కుక్కలు నీ కన్న బాగా బతుకుతై. ఇదేనా పని. మా మామ నెలకు పదిరూపాయలిస్తాడా? ఈ పదిరూపాయలకేనా నీకు దేవుడింత పాట యిచ్చాడు? నీకు ఆశలేదా? గొప్పవాడి వౌదామని లేదా?” అని ఘాటుగా యెత్తిపొడిచింది జయలక్ష్మి.

“అందరూ గొప్పవాళ్ళయితే కొద్దివాళ్ళెవరు?” అన్నాడు సోమయాజులు.

“నువు కొద్దివాడివిగనే వుండు. కాని కాస్సేపు పాడు. నీ యిష్టం. ఏదన్నా రాగం ఆలాపన చెయ్యి. నీకు పాటలు పాడటం చాతకాదు” అన్నది జయలక్ష్మి.

సోమయాజులు నవ్వి సన్నగా పాడసాగాడు. పైగా కేదారగౌళ ఆలాపన చేశాడు. వాడి శంకరాభరణం గాని కల్యాణిగాని కొంతవరకు తట్టుకోవటం చాలాకష్టం.

జయలక్ష్మికి నిజంగానే మతిపోయింది. వాడు పాడటం ఆపగానే “ఎట్లా పాడతా వింతపాట? ఎన్నోసార్లు నేను మోసపోయినా ననుకున్నాను. నువు నిజంగా అంతబాగా పాడవనీ నేనే ఊహించుకుంటున్నాననీ అనుకున్నాను. నే నింకా యే డెబ్బైయేళ్ళో బతుకుతాను. కాని నీ పాట వినలేను. నువు నిజంగా యింత బాగా పాడలేదనీ నా భ్రమ అనీ మళ్ళీ నన్ను నేను నమ్మించుకుంటున్నాను. ఎట్లా సోమయాజులూ? రోజూ నీ పాట వినటం ఎట్లా సోమయాజులూ? రోజూ నీ పాట వినటం యెట్లా? మీ యింటోవాళ్ళంతా ఎంత అదృష్టవంతులు! రోజూ నీచేత పాడించుకు వింటారు కాదూ?” అన్నది.

“నాచేత బలవంతాన పాడించేవా డింకొక్కడే వున్నాడు” అన్నాడు వాడు.

“అయితే నే నొక్కతేనే కాదన్నమాట? నాకు మతిపోలేదన్నమాట! ఈ అనుమానం కూడా నాకు తట్టింది సుమా” అన్నది జయలక్ష్మి.



సోమయాజుల్ని పెళ్ళాడాలనే బుద్ధి జయలక్ష్మికి యెప్పుడు పుట్టిందో నాకు స్పష్టంగా తెలీదు. సోమయాజులుకు ఆమె పట్నం నుంచి ఒక ఉత్తరం రాసింది. ఉత్తరంలో చాలా కవిత్వం వుంది. సోమయాజులు మనిషి యెదురుగా వున్నా చలించని వాడు కాస్తా ఆ ఉత్తరానికి చలించాడు. విశేషమేమంటే ఆ ఉత్తరంలో జయలక్ష్మి తనను పెళ్ళాడమని సోమయాజులు నడిగింది. వాడు ఒప్పుకుంటే తన తండ్రిని ఒప్పిస్తానన్నది. వెధవ ప్లీడరు గుమాస్తాగిరి మానేసి తన దగ్గరే వుండవచ్చు నన్నది.

వాళ్ళిద్దరిమధ్యా ఉత్తర ప్రత్యుత్తరాలు సాగినై. అన్ని వుత్తరాలూ వాడు నాకు చూపలేదు. ఆ విధంగా అందులో యేమున్నదీ నాకు తెలియజేశాడు.

ఒకటిమాత్రం ఖాయం. గురునాథంగారు కూతురు పెళ్ళి ఆలోచనకు వెంటనే

ఒప్పుకోలేదు. కాని జయలక్ష్మి చాలా మొండిది. ఆఖరుకు సోమయాజులును వాళ్ళు పట్నం పిలిపించారు. వాళ్ళే రైలు ఖర్చులుకూడా యిచ్చారు. ఇంత దాకా వచ్చినాక సోమయాజులు తలిదండ్రులకు విషయం తెలిసిపోయింది. వాళ్ళ సంతోషానికి మేరలేదు. తమ కొడుకు పెళ్ళి అయినట్టుగా అందరితోనూ చెప్పేశారు.

వాడి తండ్రి నన్ను చాటుగా పిలిచి “చూడుబాబూ! మావాడికి వాళ్ళు బాగా కట్నం యిచ్చేట్టు చూసుకోవద్దా మనం? ఇవ్వగలవాళ్ళేగా తీపురమా?” అన్నాడు.

“మీ రిందులో జోక్యం కలిగించుకోకండి. అసలే దగ్గితే ఊడే ముక్కుగా వుంది. ఈ పెళ్ళికి వాళ్ళెట్లాగూ ఒప్పుకోరు. ఒకవేళ ఒప్పుకుంటే అదే అన్ని కట్నాలూనూ. మీరిందులో తొందరపడి వేలు పెట్టారో అసలుకు మోసం వస్తుంది” అన్నాను.

“అదేమిటోయ్! మనం మగ పెళ్ళివాళ్ళంగా? మన పిల్లవాణ్ణి వాళ్ళు పిలిపించటం యేంటి?” అన్నాడాయన.

“ఈ పెళ్ళి జరిగితే పెళ్ళివారంతా కలిసి మీ అబ్బాయి ఒక్కడే. ఆ చేసుకునే అమ్మాయి ఒక్క మొగుణ్ణే చేసుకుంటుంది గాని అత్తగారినీ, మామగారినీ చేసుకోదు” అన్నాను.

“అదేం? కాపరానికి రాదూ?”

“మనవాడే కాపరానికి పోతాడు.”

“ఛా!” అన్నాడు సోమయాజులు తండ్రి, నా మాట నమ్మలేకుండా.

గురునాథంగారూ వాళ్ళూ సోమయాజుల్ని గురించి యెంత తక్కువ అంచనాలు వేసుకున్నారో మనకు తెలీదు. అది సోమయాజులుకే లాభించింది.

“కుర్రాడు బాగానే వున్నాడే!” అన్నది జయలక్ష్మి తల్లి మల్లికాంబగారు. గురునాథం గారికి కూడా అదే తోచి వుండాలి.

అదీకాక సోమయాజులు అందరిపట్లా చాలా వినయవిధేయతలుగా వుండేవాడు. ఎవరితోనూ, ఏ విషయాలలోనూ పేచీలు పెట్టుకునే వాడుకాదు. అన్నిటికన్నా ముఖ్యం- జయలక్ష్మిమీద చాలా అపేక్షగా వుండేవాడు. వాణ్ణి బజారుకు తీసుకుపోయి జయలక్ష్మి వాడికి మంచి సూట్లు రెండు ఆర్డరు చేయించింది. ధోవతులూ, షర్టులూ కొనిపెట్టింది.

గురునాథంగారి ఇంటో జయలక్ష్మికి యెటువంటి అడ్డా లేదు. ఆమెకు వేరే గది ఉంది. ఆ గదిలో ఇద్దరూ గంటల తరబడి కూర్చునేవాళ్ళు. సోమయాజులు చేత గంటల తరబడి పొడించుకునేది. వాణ్ణి ఆనుకొని కూర్చోనేది. మరీ అపేక్ష వస్తే వాళ్ళోనే వచ్చికూర్చునేది.

ఇంకా పెళ్ళికాకపూర్వమే సోమయాజులుకు పొడటమంటే అసహ్యం పుట్టిపోయింది. పాపం! జయలక్ష్మి తన తృప్తి సంతృప్తిపరచుకోవటంలో సోమయాజులకు ఆవగింజంకైనా

స్వాతంత్ర్యం లేకుండా చేసింది. తనంతట తాను గొంతెత్తి యెన్నో యుగాలైనట్టనిపించింది వాడికి. ఈ సమయానికి వాడికి జయలక్ష్మి మీద ప్రేమే ప్రజ్వలించకపోతే ఎవరితోనూ చెప్పకుండా యింటికి వచ్చేయ్యవలసినవాడే.

వాడు పట్నం వెళ్ళిన నెలరోజుల్లో పెళ్ళి అయిపోయింది. పెళ్ళికి వాడి తల్లిదండ్రులెవరూ వెళ్ళలేదు. “మీరు వెళ్ళనవసరంలేదు” అని నేను చెప్పిన సలహా, దబ్బు ఖర్చవుతుందన్న వాళ్ళ తాపత్రయానికి కలిసివచ్చింది.



జయలక్ష్మి సోమయాజుల్ని తప్ప పెళ్ళాడనని ఎందుకు పట్టుపట్టింది ఆమె యింటోవాళ్ళకుగాని, స్నేహితులకుగాని తెలియదు. పెళ్ళి అయినాక మాత్రం ఆమె “మా ఆయన సంగీతం మీరు వినలేదు కాదూ?” అని అందరి దగ్గిరా వాడిపాట వినిపించసాగింది.

తన మొగుడిపాట విన్నవాళ్ళంతా తన మాదిరిగానే వెర్రెత్తిపోతారనీ, యింత పాటగాణ్ణి మొగుణ్ణి చేసుకున్నందుకు వాళ్ళు తనను చూసి అసూయపడతారనీ ఆమె ఆశించి వుంటుంది. ఈ విషయంలో ఆమెకు నిరాశ అయింది.

సోమయాజులు పాట విన్నవాళ్ళలో చాలామందికి అందులో ఏమంత ప్రత్యేకత కనిపించలేదు. కొందరు అతన్ని “ఆ రాగం పాడు, ఈ రాగం పాడు, ఈ కృతి పాడు, ఏవైనా సినిమా పాటలు పాడు, హిందీపాటలు పాడు” అని అడిగి ఆశాభంగం పొందారు. కాస్త సంగీత జ్ఞానం కలవాళ్ళు సోమయాజులు కా జ్ఞానం లేదని తెలుసుకున్నారు.

పైకి అందరూ “యింపైన పాట! చక్కని శరీరం, మంచి వొడుగు” అన్నారే గాని ఒకళ్ళూ జయలక్ష్మి లెక్కన తన్మయత్వం పొందలేదు.

పైగా సోమయాజులు తిరగబడ్డాడు. “నీకోసం పాడమంటే పాడతానుగాని వీళ్ళందరిముందూ పాడమంటావు దేనికి? వాళ్ళకు నా పాట నచ్చకపోవచ్చు. నువ్వు జిడ్డు తగిలిస్తున్నావనుకోరా?” అన్నాడు.

“పాట అన్న తరవాత నలుగురికీగాని ఒక్కరికా?” అన్నది జయలక్ష్మి. తన కీర్తికాంక్షను అభ్యుదయ నినాదంతో సమర్థిస్తూ.

ఈ అంధకారంలో జయలక్ష్మికి ఒక ఆశారేఖ అగుపించింది. గురునాథంగారి స్నేహితులలో ఒక పాటగా డొకాయన వున్నాడు. ఆయన కూడా సోమయాజులు పాట విన్నాడు. తన అభిప్రాయం జయలక్ష్మి వింటుండగానే గురునాథంగారికి చెప్పాడు.

“మనవాడు పూర్వ జన్మవాసనవల్ల మంచి గాత్రంతో పుట్టాడు. కాని సరిగమల దగ్గిర్నుంచీ కట్టుగా నేర్చుకుంటేగాని పాటగాడుగా రాణించలేడు” అన్నాడాయన.

“అట్లా అయితే సంగీతం చెప్పిద్దాం” అన్నాడు గురునాథం.

సోమయాజులు గొప్ప పాటగాడు కావటానికి, పాడేశక్తి కోల్పోవటానికి అదే మొదలు.

సోమయాజులుకు చాల పెద్ద విద్వాంసుణ్ణి చూసిపెట్టారు. సాధన ప్రారంభించాడు. ఇంటి దగ్గరకూడా తంబురా పెట్టుకుని సాధన చేసేవాడు. అదివరలో తన మొగుడు గొంతెత్తితే పరవశమయ్యే జయలక్ష్మి ఈ సాధన బలవంతాన సహించవలసి వచ్చింది.

ఈ విధంగా సోమయాజులు మూడేళ్ళపాటు సంగీత శిక్షణ పొందాడు. రాగాల్లో భేదాలేమిటో, మేళకర్తలేమిటో, జన్యరాగాలేమిటో, ఆరోహణావరోహణ లేమిటో, తాళభేదాలూ జాతులూ అన్నీ నేర్చుకుని కర్ణాటక సంగీత విద్వాంసుడైనాడు.

అదివరకు తాను పాడిన “గాలిపాట” తలుచుకుని వాడు సిగ్గుపడేవాడు. కాని ఇప్పుడు వాడి పాటచూసి పరవశమయ్యే వాళ్లు లేరు. సంగీత పాండిత్యంలో వాణ్ణి తలదన్నిన హేమాహేమీలు వుండనే వున్నారు. ఏ రోజున రేడియోను మద్రాసుకు గాని తిరుచునాపల్లికి గాని తిప్పినా సోమయాజులు జన్మలో సంపాదించలేని కీర్తిని సంపాదించుకున్నవాళ్లు వినిపిస్తారు! సోమయాజులు ప్రత్యేకత యేమిటి?

ఇప్పుడు సోమయాజులు పాడితే జయలక్ష్మి గుండె తటతట లాడటంలేదు. ఆమె వాణ్ణిప్పుడు పాట పాడమని అడగదు. వాడు రాగం పాడితే గొంతెత్తగానే రక్తిగా వుండేది. ఇప్పుడు గంటా గంటన్నరా వింటేగాని అందులో ఏ రసమూ ఉత్పత్తికాదు.

“ఏమోయ్! ఇంత కష్టపడి ఇంత డబ్బు ఖర్చుచేసి నేర్చుకున్నావు సంగీతం. దీనివల్ల ఫలిత మేమిటోయ్?” అన్నాడు మామగారు.

“పాటకచేరీలు చేసుకోవచ్చు - ఎవరన్నా చేయిస్తే” అన్నాడు అల్లుడు సంకోచంతో. చిత్రమేమిటంటే, సోమయాజులు సంగీతం నేర్చుకున్నందుకు సంతోషించిన వాడు సోమయాజులొక్కడే. పాపం, వాణ్ణి పాట కచేరీలు చెయ్యటానికెవరూ పిలవలేదు.

వాడికి విద్యత్తు లేకపోవటం ఒక్కటే లోపమన్నట్టు వెనక మాట్లాడినవాళ్ళు కూడా విద్యత్తు సంపాదించి వాడు పరిపూర్ణుడైనాడని హర్షించలేదు.

జయలక్ష్మి రేడియో యెప్పుడన్నా పెడితే సినిమా రికార్డులు పెట్టుకునేది. కాని ఆమెకు సంగీతం మీద వెనకటి ఆసక్తిలేదు.



ఒకరోజు జయలక్ష్మి అన్న ఉద్యోగం మానేసి యింట్లో వుంటున్న రోజుల్లో, గురునాథంగారింటి కొకమనిషి వచ్చాడు. జయలక్ష్మి అన్న పరబ్రహ్మశాస్త్రి ఆయనతో ఏదో వ్యవహారం మాట్లాడాడు. పరబ్రహ్మశాస్త్రి తన బావమరిదిని పిలిచి ఆ పెద్ద మనిషి దగ్గర పాడమన్నాడు. సోమయాజులు పాడాడు. ఆ తరువాత వాళ్ళు వాణ్ణి పంపించేశారు.

సోమయాజులు భార్య నడిగాడు.

“ఏవో నాటకాలు కంట్రాక్టు చేస్తారుట. మా అన్నయ్య చెప్పలా?” అన్నది జయలక్ష్మి అట్టే ఆసక్తి లేనిదానల్లే.

“నన్నెందుకు పాడమన్నారు?”

“ఏమన్నా వేషం వేయిస్తారేమో? పాడగలరుగద?” అన్నది జయలక్ష్మి.

ఆ మాట అక్షరాలా నిజమయింది.

ఈ సంఘటన జరిగిన నెలకల్లా పరబ్రహ్మశాస్త్రి పట్నంలో ఒక మూల యిల్లు తీసుకుని నటులనుచేర్చి నాటకం రిహార్సల్స్ ఆరంభించాడు. ఆ పెద్దమనిషి - ఆయన పేరు శేషయ్య - పాటలు యెట్లా పాడాలో, ఎవరు యెట్లా నటించాలో చెబుతూ వచ్చాడు. సోమయాజులుకు చాలా పాటలు పద్యాలుగల పాత్ర యిచ్చారు.

“నీకేం బోలెడంత పాట వుంది. పాడేస్తే చాలు. నాటకం రక్తికడుతుంది. నటించనక్కర్లేదు. కాస్తో కూస్తో నేను చెబుతాను. రెండునెల్లు రిహార్సల్స్ నలిగితే తరువాత అసలు అనుభవమంతా స్టేజీమీద వస్తుంది” అన్నాడు శేషయ్య.

“ఇంత కష్టపడి సంగీతం నేర్చుకుని నేను స్టేజీమీద పద్యాలు పాడటమేమిటి?” అన్నాడు సోమయాజులు బావమరిదితో.

“అదే పొరపాటు. కోటి విద్యలూ కూటికొరకే. చెరువులో నీళ్ళుండి యేం లాభం? వాటిని మనం ఉపయోగించు కోవాలి” అన్నాడు శాస్త్రి.

రిహార్సల్స్లో శేషయ్య సోమయాజులుకు పద్యాలెట్లా పాడాలో. ఎక్కడ నిలపాలో, ఎక్కడ రాగంతియ్యాలో, పద్యం యెట్లా ఎత్తుకోవాలో, ఎట్లా ముగించాలో చెప్పాడు. శేషయ్యకు గొంతులేదు పాటరాదు. కాని పద్యం యెట్లా చదవాలో తెలుసు. పద్యం చదవటంలోకాక రాగాలాపన చెయ్యటంలో ఆసక్తి మెండుగాగల సోమయాజులుకు సంగీతం ఖూనీ అవుతున్నట్టు తోచింది. శాస్త్రితో ఫిర్యాదు చేస్తే, శేషయ్య చెప్పినట్టు చెయ్యమన్నాడు.

రెండు నెల్లల్లో నాటకం పడింది. మొదటి ప్రదర్శనానికి అట్టే జనం రాలేదుగాని వచ్చినవాళ్ళు సోమయాజులు పాటకు తన్మయులైనారు. కొన్ని పద్యాలు మూడేసి సార్లు కూడా పాడించారు.

“ఆ వన్స్మోర్లు నాకు - నీకు కాదు” అన్నాడు శేషయ్య.

“నాకు తెలుసు” అన్నాడు సోమయాజులు నిగర్వంగా.

ఈ నాటకం మొత్తం మీద రెండువందల ప్రదర్శనాలు పడ్డాయి. శాస్త్రి శేషయ్య కలిపి పాతికవేలు లాభం చేశారు. సోమయాజులుకు ఆంధ్రదేశంలో స్టేజీ మీద పాడగలవాడనే పేరుమాత్రం లభించింది.

అతనికి నాటకాలలో ఆఫర్లు కూడా రాసాగినై. ఆటకు యాభై మొదలు నూరు రూపాయల చొప్పున యిస్తామని అతనివెంట పడ్డారు నాటకాలవాళ్ళు. కాని వెళ్ళవద్దని శాస్త్రి అన్నాడు.

పరబ్రహ్మ శాస్త్రికింకా పెద్ద ఆలోచనలున్నాయి. అతను గ్రామఫోనూ, సినిమా పాటల రికార్డులూ కొన్నాడు. ముఖ్యంగా హిందూస్థానీ సినిమాల రికార్డులు.

“ఇదీ రేపటి సంగీతం. ఈ సంగీతంలో లక్షలున్నాయి. వీటిని బాగా పట్టుకోండి. ఈ బాణీ అలవాటైతే ఆ తరువాత యేం చెయ్యాలో చెబుతాను” అన్నాడు శాస్త్రి.

సోమయాజులు గొంతుకీ పంజాబీ సంగీతం - ఒక రాగలక్ష్యంగాని, ఒక శాస్త్ర నిబంధనగాని లేని ఈ కలగాపులగపు సంగీతం - పచ్చి వెలక్కాయ అయి కూర్చుంది.

“ఇదేం సంగీతం? దీన్నో అర్థమేమిటి? దీన్ని నేర్చుకోవటమేమిటి? నా కిదెట్లా అబ్బుతుంది?” అని సోమయాజులు వాపోయినాడు.

“వినటానికి సుఖంగానే ఉంటుంది. అందులో యేం లోపం వుంది?” అన్నది జయలక్ష్మి.

“అందులో వున్న సంగీత మేమిటి కనక?” అన్నాడు సోమయాజులు.

“అందులో యేమీ లేదని మీరే అంటారు. అది యెట్లా అబ్బుతుందనీ మీరే అంటారు? ఏది నిజం?” అన్నది జయలక్ష్మి సానుభూతి లేకుండా.

ఆకస్మికంగా సోమయాజులు సంగీతం విషయం ఆలోచించటం మానేసి జయలక్ష్మిని గురించి ఆలోచించసాగాడు. తనకోసం తన వాళ్ళందరితోనూ పోట్లాడి పెళ్ళాడిన జయలక్ష్మి తనకు దగ్గరగా వుండికూడా యెంత దూరమయింది! ఎందుకిట్లా అయింది? తను యే మహాసముద్రంలో యే దిక్కుగా ప్రయాణిస్తున్నట్టు? ఈ ఓడ ఏ రేవు చేరుతుంది? తను కష్టపడి కర్ణాటకం నేర్చుకున్నాడు. దాన్ని వదలి నాటకం పద్యాల్లో పడ్డాడు. అవీ వొదిలేసి యిప్పుడు సినిమాపాటల్లో పడబోతున్నాడు! ఎవరి కోసం? ఎవరు మెచ్చుకోవటానికి? తనకేపాటా రానప్పుడు తన పాట విని ఆనందించిన వాళ్ళున్నారు. ఇవ్వాళ?

ఈ ప్రశ్నలకు నిజంగా సమాధానాలు లేవు. ఉంటే సోమయాజులుకు తెలీవు.

వాడు ఏపనీ సహం చేసే బాపతుకాడు. ఒక సంవత్సరమల్లా సినిమా సంగీతంలో మునిగితేలాడు. అందులో భావానికి గల ప్రాధాన్యం అర్థం చేసుకున్నాడు. వివిధ వాద్యాలు ఏ విధంగా ఉపయోగిస్తారో ఊహించాడు. అందులో కొన్ని పద్యాలు ఎట్లా వుంటాయో కూడా వాడికి తెలీదు. కాని వాటి ప్రత్యేకతలు వాడి చెవిపట్టింది.

శాస్త్రి చాలా సాహసమైన ఎత్తువేశాడు. ఎవరో సినిమా చిత్రం తీస్తుంటే అందులో తాను రెండణాలవాటా తీసుకున్నాడు. తన ఎత్తేమిటో శాస్త్రి సోమయాజులుకు చెప్పేశాడు.

“నేను పదిహేనువేలే పెడుతున్నాను. ఇది పోయినా నా కభ్యంతరం లేదు. కాని నేను ఈ పిచ్చుకు గట్టిమ్యూజిక్ డైరెక్టరును పెడుతున్నాను. నువ్వు అతని వెంట వుండి సినిమా సంగీతంగురించి నేర్చుకోదగినదంతా నేర్చుకో. ఆ తరువాత ఏం చెయ్యాలో నేను చెబుతాను” అన్నాడు శాస్త్రి.

ఈ కొత్త చిత్రంలో పన్నెండు పాటలున్నాయి. ముందు పాటలే తయారు చేశారు. సంగీత దర్శకుడు ప్రసిద్ధుడూ, సమర్థుడూనూ. పన్నెండు పాటలూ పూర్తి అయి రికార్డు చెయ్యటానికి రెండు నెలలు పట్టింది. ఈ రెండు నెలలూ సోమయాజులు సమస్త విషయాలూ చూశాడు. కొన్ని పాటలలో అక్కడక్కడా మార్పులు కూడా సూచించి సంగీత దర్శకుడిచేత బాగుందనిపించుకున్నాడు. చివర ఒకటి రెండు పాటలు తనే స్వయంగా రాశాడు కూడాను.

పాటలన్నీ రికార్డుయినై, వాటిని విన్నవాళ్ళు చాలా మెచ్చుకున్నారు. అదొక గొప్ప విషయం కాదు, సోమయాజులు రాసిన రెండు పాటలను యెవరూ గుర్తించలేదు. మిగిలిన పాటలతో సమంగానే అవీ వున్నాయి. ఆ ఆధారమీదే శాస్త్రి సినిమా కంపెనీ ఆరంభించాడు. వీళ్ళింకా చిత్రాలు తీయలేదుగాని తీస్తారు. వాటికి సోమయాజులు సంగీత దర్శకుడుగా వుంటాడు. అచ్చంగా సంగీతం మీదే పొయ్యే చిత్రాలు తీస్తారు. వాటిమీద వచ్చేలాభం గురునాథంగారి మూడో లక్షలో చేరుతుంది. సోమయాజులు దేమీ వుండదు. నాలుగైదు చిత్రాలవరకూ సోమయాజులుకు ఢోకా వుండదు. ఆ తరువాత అతని పాటలు పాతబడసాగుతాయి. ఆ తరువాత సోమయాజులు తెలకపిండి రూపంలో గానుగలోంచి తోడబడతాడు. గురునాథం గారి వ్యాపారరథం చెక్కు చెదరకుండా ముందుకు సాగిపోతుంది.

ఎక్కడో అనామకుడుగా పడివున్న వాణ్ణి తెచ్చి యింతవాణ్ణి చేసిన కీర్తి ఏవిధంగానైతే గురునాథం గారికి దక్కిందో, ఆ విధంగానే సోమయాజులులో సంగీతం - డబ్బు చేసే సంగీతం - ఇంకిపోయిన మర్నాటినుంచీ వాణ్ణి బతికున్నంతకాలమూ పోషించే భారం కూడా గురునాథంగారికే దక్కుతుంది. అందుకుగాను సోమయాజులు యావజ్జీవమూ వారికి కృతజ్ఞుడై వుండగలడు.

**మొదటి ముద్రణ: కథాసాగరం, జనవరి 1950**

**దేశీ కవితా మండలి, విజయవాడ**